

506) శ్రీ

ప|| ఎఱిగితి నమ్మితి నితడు దయానిధి | మఱగులు మొరగులు మరి యిక లేవు ||

చ|| వేదోద్ధరణుడు విశ్వరక్షకుడు | ఆదిమూర్తి శ్రీఅచ్యుతుడు |

సోదించి కొలిచితి సుముఖుడై మమ్మేలె | యేదెస మాపాల నితడే కలడు ||

చ|| పరమపురుషు డాపన్నివారకుడు | హరి శాంతుడు నారాయణుడు |

శరణంటి మితడు చేకొని కాచెను | తరవాతిపనుల దప్ప డితడు ||

చ|| హృదయాంతరంగుడు యీశ్వరేశ్వరుడు | యిదివో శ్రీవేంకటేశ్వరుడు |

వెదకితి మీతడు విడువడు మమ్మిక | తుదకును మొదలికి దొరకినవాడు ||